



சுருக்கம்

குழு - வணிகவரித்துறை - மாவட்ட அளவிலான விற்பனைவரி ஆலோசனைக் குழுக்கள் - மாற்றியமைத்து ஆணை வெளியிடப்படுகிறது.

வணிகவரி (ம) பதிவுத் (டி2) துறை

அரசாணை (பல்வகை) எண். 131

நாள் : 06.07.2007

படிக்க:

1. அரசாணை (பல்வகை) எண் 19, வணிகவரி மற்றும் அறநிலையத்துறை நாள் 21.01.1997.
2. வணிகவரி ஆணையரின் கடித எண் சட்டக்குழு.6/77954/02 நாள் 28.03.2007.

-oOo-

ஆணை:

பார்வை 1-ல் கண்ட அரசாணையில் 1997-ஆம் ஆண்டில் மாவட்ட அளவிலான விற்பனைவரி ஆலோசனைக் குழுக்கள் மாற்றி அமைத்து ஆணையிடப்பட்டன. அவ்வாறு மாற்றி அமைக்கப்பட்டிருந்த மாவட்ட விற்பனை வரி ஆலோசனைக் குழுக்களின் பதவிக்காலம் அவ்வரசாணை வெளியிடப்பட்ட நாளிலிருந்து மூன்றாண்டு காலமோ அல்லது இக்குழுக்களை அடுத்து மாற்றியமைக்கப்படும் வரையிலோ இதில் எது பிந்தியதோ அதுவரை இருக்கும் என ஆணையிடப்பட்டது. இவ்வாணைப்படி அமைக்கப்பட்டிருந்த மாவட்ட அளவிலான விற்பனை வரி ஆலோசனைக் குழுக்களை புதியதாக மாற்றியமைக்க கோரி வணிகவரி ஆணையர் தற்போது அரசுக்கு செயற்குறிப்பினை பார்வை-2-ல் கண்டுள்ள கடிதத்தில் அனுப்பியுள்ளார்.

2. மாவட்ட அளவிலான விற்பனை வரி ஆலோசனைக்குழு மூன்று மாதங்களுக்கு ஒருமுறை மாவட்ட ஆட்சியர் தலைமையில் கூட்டப்பட்டு வணிக சங்கங்களின் பிரதிநிதிகளுடன் மாவட்ட அளவிலான விற்பனை வரி தொடர்பான பிரச்சனைகள், ஆலோசனைகள் குறித்த விவாதங்கள் நடைபெறுகின்றன என்றும், இக்குழுவில் அந்தந்த மாவட்டங்களில் ஏற்படும் பிரச்சனைகளை ஆராய்ந்து அதனை களைவதற்கான நடவடிக்கைகள் மேற்கொள்ளப்பட்டு வருகின்றன என்றும் இதன் மூலம் அலுவலர்கள் மற்றும் வணிகர்களிடையே நல்லிணக்கம் ஏற்பட ஏதுவாகிறது என்றும் மேலும் குழு கூட்டத்தில் அளிக்கப்பட்ட பரிந்துரைகளை அரசின் கவனத்திற்கு கொண்டு செல்லவும் வழிவகுக்கிறது என்றும், மாவட்ட அளவிலான விற்பனை வரி ஆலோசனைக் குழுவினை தமிழ்நாட்டின் 30 மாவட்டங்களிலும் அமைக்கப்பட வேண்டும் என்றும் வணிகவரி ஆணையர் தெரிவித்துள்ளார்.

3. அரசு விரிவான ஆய்வுக்குப்பின் வணிகவரி ஆணையரின் பரிந்துரைகளை ஏற்றுக் கொண்டு தமிழ்நாட்டிலுள்ள அனைத்து 30 மாவட்டங்களிலும் விற்பனை வரி ஆலோசனைக் குழுக்களை மாவட்ட வாரியாக புதிய உறுப்பினர்களின் நியமனத்துடன் கீழ்க்கண்டவாறு மீண்டும் அமைத்து ஆணையிடுகிறது:-

அமைப்பு:

1.	மாவட்ட ஆட்சியர்	தலைவர்
அலுவல் சார்பற்ற உறுப்பினர்கள்		
1.	சட்டமன்ற உறுப்பினர்	ஒருவர்
2.	முதல்நிலை வேளாண் விளைவிப்போரின் சார்பாளர்கள்	இருவர்
3.	தொழில் தயாரிப்பாளரின் சார்பாளர்	இருவர்
4.	வணிகர்களின் சார்பாளராக மொத்த விற்பனையாளர் சில்லறை விற்பனையாளர்	இருவர்
5.	கூட்டுறவு நிறுவனங்களின் சார்பாளர்	ஒருவர்
6.	குடிசைத் தொழில்களின் சார்பாளர்	ஒருவர்
7.	நுகர்வோரின் சார்பாளர்	ஒருவர்

அலுவல்சாரா உறுப்பினர்கள் :

1. அவரது கோட்டத்திற்குள்ளான துணை ஆணையர் (வணிகவரி)

வருவாய் மாவட்டத்தில் ஒன்றுக்கு மேற்பட்ட உதவி ஆணையர் (வணிகவரி) இருந்தால் தலைமையிடத்து உதவி ஆணையர் (வணிகவரி) அல்லாத உதவி ஆணையர் (வணிகவரி) அவரது எல்லைக்குட்பட்ட உதவி ஆணையர் (செயலாக்கம்) சேர்த்துக் கொள்ளும் உறுப்பினர்கள். மாநில அளவிலான விற்பனை வரி ஆலோசனைக் குழுவிலுள்ள அந்தந்த மாவட்டத்தைத் சேர்ந்த உறுப்பினர்கள்.

செயலர் :

தலைமையிடத்து உதவி ஆணையர் (வணிகவரி) இக்குழுவின் செயலர் ஆவார்.

4. ஆலோசனைக் குழு கீழ்க்கண்ட நடவடிக்கைகளை மேற்கொள்ளும் :-

(i) இந்த மாவட்ட விற்பனைவரி ஆலோசனைக் குழுக்கள் ஒவ்வொரு மாதமும் மாவட்ட ஆட்சித் தலைவர் அவர்கள் குறிப்பிடும் நாளன்று கூடும் மாவட்ட ஆட்சித் தலைவர் கூட்டத்திற்கு வர முடியாத நாட்களில் அங்கு இருக்கின்ற துணை ஆணையர் (வணிகவரி) கூட்டத்திற்கு தலைமை தாங்குவார். கூட்டத்திற்கு குறிப்பிட்ட நாள் அனைத்து வணிகர்களுக்கும் அறிவிக்கப்படும்.

(ii) மாவட்ட ஆட்சியரே உறுப்பினர்களை தேர்ந்தெடுப்பார்.

- (iii) பொதுவாக மாவட்ட ஆட்சித் தலைவரின் முன்னிலையில் நடத்தப்பெறும் கூட்டங்களில் விற்பனை வரி சம்பந்தப்பட்ட ஆலோசனைகள் / குறைபாடுகள் மட்டுமில்லாமல், பிற துறைகள் / நிர்வாகங்கள் சம்பந்தப்பட்ட ஆலோசனைகள் / நடைமுறைகள் / குறைபாடுகளும் கூட விவாதத்திற்கு ஏற்றுக் கொள்ளப்படுகிறது. அனைத்து ஆலோசனை கூட்டங்களிலும் அரசின் கொள்கை முடிவு சார்ந்த இனங்களைத் தவிர்த்து, இதர இனங்களில் அந்தந்த வட்டார அலுவலகங்களால் உடனடியாக ஆட்சித் தலைவரின் அறிவுரைப்படி நடவடிக்கைகள் எடுக்கப்படும்.

5. மேலும் அரசு கீழ்க்கண்ட ஆணைகளை வெளியிடுகிறது :-

- (i) அலுவல் சார்பற்ற உறுப்பினர்களின் பயணப்படி வழங்குவதற்காக இக்குழு இரண்டாம் நிலைக் குழுவாகக் கருதப்படும். இவ்வறுப்பினர்களின் பயணப்படி பட்டியல்களை மேலொப்பமிடுவதற்கு அந்தந்த மாவட்ட ஆட்சியரே கட்டுப்பாட்டு அலுவலர் ஆவார்.
- (ii) இக்குழுவின் பதவிக்காலம் அரசு ஆணை வெளியிடப்படும் நாளிலிருந்து மூன்றாண்டு காலம் அல்லது இக்குழுவினை மாற்றியமைக்கப்படும்வரை எது பிந்தியதோ அதுவரை ஆகும்.
- (iii) இக்குழுக்கள் அமைக்கப்படுவதையும் அதன் நிகழ்வுகளையும் வணிகவரி ஆணையர் கண்காணிப்பார்.

6. இக்குழுவின் அலுவல் சார்பற்ற உறுப்பினர்களின் பயணப்படி மீதான செலவினம் கீழ்க்கண்ட தலைப்பில் பற்று வைக்கப்படும் என அரசு ஆணையிடுகிறது:-

"2040 - 00 விற்பனை வணிகம் முதலான வரிகள் - 101 - வசூல் செலவுகள் - 1 - திட்டத்தில் சேராதது - ஏபி - மாவட்ட பணியாளர்மைப்பு - 60 - அரசு சார்பற்ற உறுப்பினர்களுக்குப் பயணப்படி, நாட்படி (கு.தொ.கு.எண் 2040 00 101 ஏபி 60 06).

7. இவ்வாணை நிதித்துறையின் அலுவல் சாரா குறிப்பு எண் 39799 / வருவாய் / 07, நாள் 2-7-2007-ன் இசைவுடன் வெளியிடப்படுகிறது.

(ஆளுநரின் ஆணைப்படி)

எம். தேவராஜ்,
அரசுச் செயலாளர்.

பெறுநர்

வணிகவரி ஆணையர், சென்னை-5.

வருவாய் நிர்வாக ஆணையர், சென்னை

அனைத்து மாவட்ட ஆட்சியர்

அனைத்து துணை ஆணையாளர்கள் (வணிகவரிகள்)

அனைத்து துணை ஆணையாளர்கள் (செயலாக்கம்)

அனைத்து உதவி ஆணையாளர்கள் (வணிகவரி)

வணிகவரி ஆணையாளர் மூலமாக.

அனைத்து மாவட்ட கருவூல அலுவலர்

சம்பளக் கணக்கு அலுவலர் (கிழக்கு), சென்னை-5.

தலைமை கணக்காயர்-1, சென்னை-18.

தலைமை கணக்காயர், சென்னை-18 (பெயரில்)

நகல்

நிதித் (வரவு செலவு (பொது-2)/வருவாய்) துறை, சென்னை-9.

அனைத்து வணிகவரி பிரிவுகள், சென்னை-9.

உதிரிகள்.

/ ஆணைப்படி அனுப்பப்படுகிறது /

பிரிவு அலுவலர்.